

आगरा में नकली सीमेंट की फैक्टरी का खुलासा: नामी कंपनी के कट्टों में भरा जाता था घटिया सीमेंट, एक आरोपी गिरफ्तार

अमर उजाला ब्यूरो, आगरा Published by: मुकेश कुमार Updated Fri, 17 Dec 2021 12:12 AM IST

सार

आगरा में पुलिस ने नकली सीमेंट बनाने की फैक्टरी का भंडाफोड़ किया है। इस संबंध में कंपनी के अधिकारी ने थाना जगदीशपुरा में मुकदमा दर्ज कराया है। पुलिस ने एक आरोपी को गिरफ्तार किया है।



गोदाम में रखे नकली सीमेंट के कट्टे - फोटो : अमर उजाला

विस्तार

आगरा के बिचपुरी में गोदाम में नकली सीमेंट की फैक्टरी चल रही थी। नामी कंपनी के कट्टों में घटिया सीमेंट को पैक करके बाजार में भेजने के लिए तैयार किया जा रहा था। पुलिस ने गोदाम पर छापा मारकर एक आरोपी को पकड़ लिया। नकली सीमेंट, वाहन और पैकिंग का सामान भी बरामद हुआ है।

एसपी सिटी विकास कुमार ने बताया कि आईआईआरआईएस कंपनी के उप प्रबंधक कमल सिंह ने शिकायत की थी। बताया कि बिचपुरी में एक गोदाम के बेसमेंट में नकली सीमेंट की फैक्टरी चल रही है। यहां अल्ट्राटेक सीमेंट कंपनी की नकली बोरियां बनवाकर खराब सीमेंट भरा जा रहा है। इसे बाजार में कंपनी के रेट पर बेचा जाता है। इस पर मुकदमा दर्ज कर लिया गया। बुधवार रात को पुलिस ने गोदाम पर छापा मारा।

एसपी सिटी के मुताबिक गिरफ्तार आरोपी मुनेंद्र परमार खेरागढ़ के गांव घुसियाना का रहने वाला है। उसने बताया कि वह खराब और घटिया सीमेंट की अलग-अलग मार्का के कटे-फटे कट्टे कम दाम में खरीदकर लाता है।

कट्टों में भरा जाता था खराब सीमेंट

खराब सीमेंट को अल्ट्राटेक के नाम से बनाए कट्टों में भरकर बाजार में बेच देता है। पुलिस ने यहां से 659 खाली कट्टे, 402 सीमेंट की बोरी, ट्रक, वैगनआर कार, एक अन्य वाहन, कांटा बरामद किया गया। वहीं बोरियां सिलने के उपकरण भी बरामद हुए।

मोबिल ऑयल, घी, रिफाइंड के बाद सीमेंट भी

आगरा में नकली माल की बिक्री का यह पहला मामला नहीं है। इससे पहले नकली मोबिल ऑयल, घी, रिफाइंड, सैनिटाइजर, स्पेयर्स पार्ट्स तक नकली बेचने के मामले सामने आ चुके हैं। पूर्व में भी नकली सीमेंट बनाए जाने का मामला पकड़ा गया था।

Source: <https://www.amarujala.com/uttar-pradesh/agra/police-busted-duplicate-cement-making-factory-in-agra?pageId=1>